

समां - 12:25 hrs.

<><><><><><><><><><><><><><><>

PM –Jan Vishwas

प्रधानमंत्री नरेन्द्र मोदी होंरे आखेआ जे जन विश्वास बिल 2026 गी संसद च पारित करने कन्नै मुल्खे च गुजर-बसर करने ते कारोबार च स्थूलतें गी बड़ा मता बढ़ावा थोग। सोशल मीडिया दी इक पोस्ट च प्रधानमंत्री होंरे आखेआ ऐ जे एह बिल भरोसे आहले ढांचे गी निग्गर बनांदा ऐ- जेहड़ा लोकें गी सशक्त बनाने च मदाद करदा ऐ ते पराने नियमें-कायदें गी हटाने दा कम्म करदा ऐ। संसद नै जन-विश्वास बिल पारित करी दिता ऐ जिसी राज्यसभा ने कल मंजूरी देई दिती ही ते लोकसभा ने इस बिल गी बुधवारें पारित कीता हा। इस बिल दे तैहत लौहके अपराधें गी अपराध दी श्रेणी थमां बाहर कीता जाहग ते जर्मानें ते सजा गी अपराध दे अनुपात च संशोधित करने जनेह उपास लागू कीते जाडन।

<><><><><><>

CM-Fuel

मुखमंत्री उमर अब्दुल्ला होंरे गलाया ऐ जे जम्मू-कश्मीर च फिलहाल ईंधन सनें लोडचदी चीजे-बस्तें दी कोई कमी नैई ऐ ते अगले 10 शा 15 दिनें लेई स्टॉक पर्याप्त मात्रा च उपलब्ध ऐ।

जंदी संजा विधानसभा दे बाहर मीडिया कर्मिये कन्ने गल्ल करदे होई उ'ने आखेआ जे भाएं स्थिति देश दे नियंत्रण दे बाहर ऐ पर प्रधानमंत्री होर आपूर्ति पर लगातार नजर रक्खा'रदे न ते जम्मू-कश्मीर च ईंधन दी कोई कमी नैई ऐ।

<><><><><><><><>

#### Grievance Disposal Rate

जम्मू-कश्मीर च जन शकैते दे निपटारे च बड़ा मता बाददा होआ ऐ ते JK- समाधान पोर्टल उप्पर निपटान दी कुल दर 88 फीसदी ऐ। एह जानकारी कल मुख सचिव अटल डुल्लु हुंदी अध्यक्षता च होई दी इक उच्च स्तरीय समीक्षा बैठक च सांझी कीती गई। एह जानकारी दिती गई जे JK समाधान मंच उप्पर कुल मलाइयै इक लख 20 जहार 554 शकैतां हासल होइयां- जिंदे शा इक लख 5 जहार 836 दा निपटारा होई चुके दा ऐ- जदके 14 जहार 718 शकैते दे निवारण दा कम्म जारी ऐ। इककलै जम्मू-कश्मीर समाधान प्रणाली दे माध्यम राएं इक लख 6 जहार शकैतां हासल होइयां- जिंदा निपटारा 90 फीसद मुकम्मल होई चुके दा ऐ। जदके C.P. GRAMS राएं हासल शकैतां 75 फीसद गै हल कीतियां गेइयां न। जम्मू-कश्मीर समाधान पोर्टल ने केन्द्र शासत प्रदेश च 71 फीसदी घरे तगर पुज्जत बनाई लेई ऐ।

<><><><><><><><>

Pvt. University Bill

जम्मू-कश्मीर सरकार नै कल जम्मू-कश्मीर नीजि विश्वविद्यालय विधेयक-2026 पेश कीता। शिक्षा मंत्री स्कीना इत्तू हुंदे आसेआ पेश कीते गेदे इसविधेयक च जम्मू-कश्मीर केन्द्र शासित प्रदेश च निजि विश्वविद्यालयें दी स्थापना दा प्रस्ताव ऐ- तां जे उच्च शिक्षा गी बढ़ावा देने दे जत्नें च सहयोग मिली सके।

<><><><><><>

Good Friday

देशे दे बक्ख-बक्ख हिस्सें आहला लेखा जम्मू खिते च बी अज्ज “गुड फ्राइडे” दा त्योहार मनाया जा’रदा ऐ। इसाई समुदाय दे लोक चर्चे च इस रोज विशेष पूजा-अर्चना करदे न। एह दिन ईसा-मसीह दे क्रूस पर चढ़ने ते कलवारी च उन्दे बलिदान दे चेते च मनाया जंदा ऐ। इस मौके उपपर उप-राष्ट्रपति सी.पी. राधाकृष्णन होरें सोशल मीडिया पोस्ट च गलाया जे यीशू मसीह हुंदा जीवन ते सिक्खेया सब्बनें गी विन्नमर्ता- निस्वार्थ सेवा ते धार्मिक रस्ते उपपर चलने दी प्रेरणा दिंदी ऐ। “गुड फ्राइडे” दे मौके पर प्रधानमंत्री नरेन्द्र मोदी होरें आखेआ ऐ जे एह दिन ईसा मसीह दे बलिदान दा चेता करांदा ऐ।

सोशल मीडिया पर इक पोस्ट च प्रधानमंत्री होरें कामना कीती ऐ जे एह दिन सदभाव-  
करुणा ते माफ करने जनेह मुल्लें गी होर निग्गर करै। उ'नें इब्बी प्रार्थना कीती ऐ जे  
आपसी भाईचारा ते आशा सब्भनें दा मार्गदर्शन करै।

<><><><><><>

Weather

जम्मू दे आग्गे-लाग्गे दे इलाकें च अज्ज बड्डलै थमां गै भारी बरखा होआ रदी ऐ। मौसम  
मैहकमे ने अज्जै थमां अगले किश दिनें तोड़ी जम्मू-कश्मीर च बरखा बरदे रौहने दी  
पेशनगोई कीती ऐ। मौसम विभाग ने सोशल मीडिया पर जारी इक पोस्ट च 3 ते 4 अप्रैल  
गी किश थाहरें पर गरज-चमक दे कन्नै तेज ब्हाऊ ते ऐन गड़ा पौने दी मेद जाहिर कीती  
ते किश संवेदनशील थाहरें पर पस्सियां पौने ते पानी किट्ठा होने दी शँका जताई ऐ।  
मौसम विभाग ने करसानें गी राई-बाई कन्नै जुड़े दे कम्में गी रोकी रक्खने दी सलाह दिती  
ऐ ते यात्रियें गी बी मौसम दी स्थिति गी ध्यान च रखदे होई अपनी यात्रा दी योजना  
बनाने आस्तै आखेआ ऐ।

<><><><><><>